

## AVVIŻI

1. Il-laqgħat li jmiss se jsiru kif ġej:  
Il-Hadd 3 u 17 ta' Lulju 2005 fis-6.30p.m.  
Il-Hadd 7 u 21 ta' Awissu 2005 fis-6.30p.m.  
Il-Hadd 4 ta' Settembru 2005 fis-6.00p.m.  
Il-Hadd 18 ta' Settembru 2005 fil-5.30p.m.  
Il-Hadd 2 u 16 ta' Ottubru 2005 fil-5.00p.m.  
Ikun hemm transport mill-pjazza tas-Sigġiewi għall-Girgenti li jitlaq kwarta qabel il-hin tal-laqgħa.
2. Dawk li qalghu xi grazzja huma mhegġa li jiktbulna l-grazzja u jagħtuna kemm jistghu dettalji dwarha. Tinsewx tiktbu isimkom, l-indirizz u n-numru tat-telefon. Jekk ma tkunux tridu li jidher isimkom fuq il-fuljett dan ma jigix ippubblikat. Huwa mportanti li, kemm jista' jkun, ittuna ċ-ċertifikat tat-tabib fejn jiċċertifika l-fejqan tagħkom.
3. Inhegġu lill-qarrejja biex jimlew il-formola ta' shubija fil-Moviment Madonna tal-Konsagrazzjoni. Dawn il-formoli jistghu jittiehdu mill-Girgenti stess jew billi tiktbu lis-Segretarja, Dr. Sylvana Spiteri, 6 A/2, Main Street, Sigġiewi.
4. Min hu nteressat li jkun jaf aktar dwar il-ġrajjet tal-Girgenti infakkrum li matul is-snin ġew ippubblikati seba' kotba bil-Malti kif ukoll bl-Ingliż. Dawn il-kotba jistghu jinkisbu jew mill-Girgenti jew billi tiktbu lis-Segretarja fl-indirizz fuq imsemmi.
5. Wiehed jista' jakkwista wkoll santi bit-talba ta' interċessjoni ta' Ġuża Mifsud (**bil-Malti u bl-Ingliż**) kif ukoll domni, **keychains** u kuruni bix-xbieha tal-Madonna tal-Konsagrazzjoni. Dawn jinkisbu biss mill-Girgenti jew inkella mingħand xi membru tal-Kumitat.
6. L-indirizz tal-website tal-Moviment Madonna tal-Konsagrazzjoni huwa dan li ġej:  
[www.ourladyofconsecration.org](http://www.ourladyofconsecration.org)

**DIJKARAZZJONI:** *Il-Bord Editorjali ta' dan il-fuljett jiddikjara li, bl-ebda mod, ma jrid jgħaddi ġudizzju fuq dak li hu soprannaturali fil-fatti msemmija hawnhekk. Dan il-ġudizzju jistennieh mill-Awtorità tal-Knisja.*

# LEHEN IL-GIRGENTI

MAHRUĠ MILL-KUMITAT MADONNA TAL-KONSAGRAZZJONI

No. 63

LULJU 2005

JITQASSAM BLA HLAS



*Il-pellegrinaġġ fil-laqgħa ta' Mejju 2005*

## IL-LAQGĦA TA' MEJJU 2005

Għaddiet sena oħra u proprju l-Hadd l-1 ta' Mejju 2005 fakkarna d-satax-il anniversarju mit-tqeghid ta' l-istatwa tal-Madonna fil-Girgenti. Wara l-kant ta' "Lil Marija Reġina", il-folla mxiet minn hdejn it-Troll fit-tarf tat-triq il-qadima filwaqt li ġie rreċitat ir-rużarju.

Mal-wasla tad-devoti quddiem l-istatwa tal-Madonna tkanta l-Innu lill-Madonna, nqrat it-talba tal-Konsagrazzjoni, saret il-viżita lill-Madonna u ċ-ċerimonja tal-qanpiena li biha naghmlu riparazzjoni għad-dagħa. Imbagħad

ghal ftit minuti reġa' dewa ma' l-inhawi lehen il-mahbuba Ġuża taghna. Il-messaġġ magħżul kien jittratta l-ilma li hemm il-Girgenti u kien fih ukoll hafna talb minn Ġuża.

Il-qassis mistieden ghal din is-sena kien Fr. John Scerri, Ġiżwita li wassal dan il-messaġġ:

### Ġuża qeghda fostna

“Meta l-Kardinal Ratzinger kien qieghed iqaddes għall-Papa Ġwanni Pawlu fil-funeral tiegħu, huwa qal illi l-Papa kien qieghed jittawwal mit-tieqa tal-Ġenna, u reġa' qalha f'nofsinhar illum. Qal, “Il-Papa qieghed jarani nitkellem għall-ewwel darba mit-tieqa li kien jitkellem hu u qieghed fit-tieqa jhares l-isfel biex jarani.” U jiena ngħid li Ġuża qeghda hawnhekk fostna għax Alla l-imbieriek ihalli lir-ruh tmur f'post li kien għażiż għaliha, u hi qeghda hawnhekk magħna. Nirringrazzjawha ta' dan li ghamlet, nirringrazzjaw lill-Madonna li għażlitha biex tkun ta' strument biex ixxerred id-devozzjoni tagħha f'Malta.

Tafu intom li meta Ġesù deher li Santa Marija Madalena qalilha hekk, “Tmissnix għax jien għadni ma tlajtix għand Missieri u għand Missierkom.” Kemm hija haġa sabiha li ahna għandna lil Alla l-Missier bħala l-Missier taghna, nirringrazzjawh. Meta darba kont qieghed f'paroċċa l-Awstralja u ġew xi għoxrin familja biex jgħammadu t-trabi tagħhom, staqsejthom jekk humiex hemmhekk biex jaddottaw lil dawn it-tfal. U kollha qaluli, “Le, dawn m'humiex għall-addozzjoni.” Imma ghamilt id-domanda għal tliet darbiet u fl-ahhar qamet wahda u qalet, “Iva, jiena ġibtha biex tkun addottata, addottata minn Alla l-imbieriek.” Kull wiehed u wahda minna ahna wlied Alla, importanti li niftakruha din.

Meta Ġesù kien qieghed agunija, f'uġiġh kbir, ftakar fik, ra lil wiċċek għax hu Alla, u qal, “Din il-persuna għandha bżonn ta' omm spiritwali.” Issa ahna meta jkollna darsa tuġġhana, darsa wahda tajjeb, f'min taħseb l-iżjed? Fid-dentist taħseb u mhux f'haddiehor, u fik innifsek. Izda Ġesù meta kien qed ibati terribilment ftakar fik, ra lill-Madonna, ra lil Ġwanni li kien qed jirrapreżenta lil dawk li jemmu u qal, “Hekk hu ibnek, ara lil Ommok.” Allura nirringrazzjaw lil Ġesù li tana Omm u la tana Omm sinjal li għandna bżonnha għaliex kieku ma kienx jagħtihielna lil din l-Omm.

Tinsewx illi bħalissa Ġesù qieghed jippreparalek il-post fil-Ġenna, u malli tmut... Ġesù jiehdok għand il-Missier u jgħidlu, “Missier, din hija l-persuna

li għaliha Jiena xerridt demmi kollu.” U l-anġli kollha jharsu lejki, plus il-qaddisin, inti tkun l-attenzjoni... U jgħidlu Ġesù lill-Missieru, “Missier din Ġużepa jew Żeża jew Charlie, din hija r-rigal Tieghi lilek.” Din qeghda fil-quddiesa tafux, li ahna rigal ta' Alla. Int ser tkun rigal ta' Ġesù lill-Missier. Ara x'unur kbir Alla l-imbieriek ser jagħtik għal ftit servizz li ser tagħtih fid-dinja.

### Batiet bla ma garret

Issa meta Alla l-Imbieriek ried isir bniedem mar jitlob lil Marija biex tghidlu iva u meta... aċċettat il-Madonna dahlet fi trouble kbir. Għaliex? Għax saret omm. Hi għaddielha minn mohħha, “X' ser ngħidlu lil Ġużepi?” Dan kien l-uniku każ fid-dinja kollha li mara ser issir omm minghajr ma kienet taf b'raġel. L-uniku każ minn Adam u Eva sa l-ahhar. Allura Ġużepi miskin ma setax jifhem u hi ma setghetx tispjegalu u ma qaltlu xejn. Hija damet tliet xhur għand Elizabetta u meta ġiet lura r-raġel, Ġużepi, induna u beda jistrombla daqsxejn. Allura ippakkja kollox u qal “naqbad u nitlaq filgħodu kmieni, ma ngħidilha xejn, tmur ma min thobb hi.”

Il-Madonna kienet taf b'dan u kienet umiljazzjoni għaliha li qed jaħseb hażin fiha, imma l-Ġużepi miskin ma tagħtihx tort. U waqt li kien rieqed, l-ahhar minuta, ġie anġlu u qallu, “Tibżax, hudha, dak li għandha huwa bil-qawwa ta' Alla.” U Ġużepi mar jiġri filgħodu, habbat il-bieb u qalilha, “Għandi xi haġa xi ngħidlek, skużani.” Qaltlu, “Skużani ta' xiex?” Wegibha, “Talli hsibt hażin.” Qaltlu, “Le, ma niskużakx għax inti ma kont hati ta' xejn.” Imma Alla l-imbieriek hallieha tistenna l-ahhar minuta u mbaġhad ahna noqgħodu ngorru għax inbatu.

It-tbatija tiegħek hdejn tal-Madonna x'inh? Xejn! Hi qatt ma garret. Lanqas meta Ġużepi qalilha, “Irridu mmorru hamsa u sittin mil l-isfel lejn Betlehem.” Immaġina timxi minn hawnhekk sa Sqallija fuq hmar b'disa' xhur tqala u aċċettat minghajr ma garret.

Ukoll meta l-Madonna tilfet lill-binha Ġesù minghajr ma qalilha fejn ser joqgħod, hi hassitha mmens. Tant hassitha li meta dahlet fit-tempju qaltlu, “Għaliex għamiltilna hekk? Qalbna miksura, qgħadna nfittxuk għal tlett ijiem.” “Ma tafux li jien kelli nkun f'dar Missieri.” Hassitha hafna imma ma garritx kontra Alla... Hassitha l-Madonna daqskemm hassitha fl-ahhar meta Ġesu spicċa tliet snin jipriedka u sallbuh. Għamlet dnuw il-Madonna? Le,

qatt, ghax hija mmakulata. Allura nghidu, “Sinjur, inti wara li tatek permess illi ssir bniedem bhalna, hekk iġġib ruhek magħha l-Madonna? Taghtiha dan it-tislib kollu? Dan l-uġigh kollu?” Jghidlek, “Inti stenna daqsxejn.” L-agħar snin ta’ hajjitna huma l-ewwel mitt sena tagħna. L-ewwel mitt sena tagħna jkun hżiena għaliex irridu nimxu f’dan il-wied tad-dmugh, imma wara mitt sena jiġri dak li ġara lil Ġesù li qam mill-mewt u dak li ġara lil Marija.

Marija hija r-ġina tal-martri, batiet iżjed mill-martri kollha, għaliex kienet thobb hafna għalhekk batiet. Aktar ma thobb aktar tbat u hi habitu lil Ġesù, bhala binha u bhala Alla tagħha. Ara x’imhabba kbira, għalhekk batiet hafna.

U nghidu lil Marija, “Lilek x’ghamillek Alla l-imbieriek wara li kont ġina tal-martri.” Twieġbek, “X’ghamilli Alla l-imbieriek? Ha nghidlek x’ghamilli. Lili għamilni Regina tas-Sema u ta’ l-Art.” Aktar mal-ballun thabbtu ma’ l-art u tumiljah, biex nghid hekk, aktar jogħla. U inti tibda ssalli ghax għandek xi uġigh. Minflok ghidlu, “Mulej, niringrazzjak ghax inti ha taghtini rigal għall-eternita”. Ha tkun ferhan jew ferhana għal dejjem u mhux għal mitt sena imma għal dejjem.

### Jien tieghek Mulej

Għalhekk giet il-Madonna hawnhekk tghidilna, “Ikkonsagra lilek innifsek lil Alla u mhux mohħok fil-flus, mhux mohħok fl-unuri.” Immaġina ahna, malli lilek jirfsulek il-kallu ta’ subajk iż-żgħir x’tagħmel? Kemm taqbez! Tahfer? U x’nahfer, nahfer, din missha rat saqajja. Kulma jiġrilna Alla huwa kapaċi jiġbed il-ġid minnu, qed tifhmuni? Ikun x’ikun kapaċi jiġbed il-ġid minnu. Allura nghidlu, “Mulej niringrazzjak tal-ġid li ser tiġbed minn din is-sitwazzjoni.” Forsi xi kelma li weġġghatek... Inti, Alla l-imbieriek tak halqek u l-halq għandu żewġ bibien, wiehed ta’ l-avorju u l-iehor tal-laham imma ilsienek m’ghandux kwiet.

Allura tghidilha lill-Madonna tal-Konsagrazzjoni, “Għinni halli jien inservi lil Alla bil-kliem tiegħi. Il-kliem tiegħi, irid jiġbed in-nies lejn Alla.” Dik li tfisser il-Konsagrazzjoni, jien tieghek Mulej u rrid niġbed in-nies lej. Kemm għandna xorti ahna li għandna mara qaddisa, il-Madonna, qed tistenniena...

Issib hafna nies illum li ma jridux jghidu r-rużarju għaliex huwa monotonu, għaliex iddum itkarkar fih. Ha nghidilkom din. Il-Papa Gwanni

Pawlu kien jghid hmistax-il posta kuljum. Il-Madonna li hija omni, tahieli Kristu fl-aħhar siegħat ta’ hajtu, tiġi mill-Ġenna kemm f’Guadalupe, Lourdes, Fatima, Garabandal, Medjugorje, La Salette, Tre Fontane, kull fejn tidher tghidilna, “Għidu r-rużarju kuljum.” Id-demonju jiġi jghidlek, “F’wiċċek ha jibqa’ għaliex m’iniex ha nhallik tghidu, ghax dak monotonu, m’ghandekx żmien, għandek hafna affarijiet x’tagħmel, ahjar toqghod titlob lil Alla l-Imbieriek.” Veru li jekk ma tghidx ir-rużarju ma tkunx qed tagħmel dnuh, la mejjet u lanqas venjal, però jekk tghidu qed tghidilha lil Marija, “Itlob għaliha issa u fis-siegħa ta’ mewti,” għal hamsin darba. Allura nghidu, “Marija għinni halli jien nobdik.” Ġuza kienet thobb ir-rużarju hafna, veru jew le? Hafna, hafna kienet thobbu. Nghidulha, “Marija, għinni halli jiena naghtik dan ir-rużarju bhala rigal.”

Niringrazzjawha hafna lill-Madonna u nghidulha, “Marija inti li dhalt fid-dinja mingħajr tebgħa, aqlgħalna l-grazzja li nohorgu minnha mingħajr htija.” Ikun imfahhar Ġesù Kristu.”

Wara dan il-messaġġ intqalu t-talba ta’ San Ġuzepp u San Mikiel u l-laqgħa spicċat bil-barka sacerdotali.

Din il-laqgħa kienet animata mill-kor tas-Sorijiet tal-Karita’ tal-Gudja immexxi minn Margerita Catania. Dan il-kor akkumpanjat mid-daqq tal-kitarri kanta l-innijiet marjani: Ġejt quddiemek nitlob, Talba tal-midneb, O Kemm nixtieq naraha, O Ġilju Bajdani u naturalment Fil-Hlewwa ta’ Mejjju.

L-attendenza kienet sabiħa, iżda minn issa nhabirku sabiex il-laqgħa li jmiss, dik li tfakkar l-ghoxrin sena tiżboq kull laqgħa li saret s’issa.

Sylvana Spiteri LL.D

## TALBA

Sinjur Alla ta’ l-Eżerċiti ixhet il-harsa tieghek fuqi, twarrabx idejk minni u zommi dejjem marbut/a mal-volonta’ mqaddsa tieghek.

Mulej, nadurak, imbierkek u nfahhrek u filwaqt li nizzik hajr tad-doni u l-grazzji li inti tajt lil Ġuza Mifsud, nitlobok sabiex bl-interċessjoni tagħha u ta’ Ommi Marija Santissima, taqlagħli din il-grazzja li tant nixtieq. Amen.

*Glorja lill-Missier...*

# GRAZZI MAQLUGHA

**T. Cannataci minn B’Kara** tiringrazzja lil Alla ghall-grazzja li qalghet bl-interċessjoni tal-Madonna tal-Girgenti dwar in-neputi taghha li ghadha mill-eżamijiet.

**N.N. mill-Imqabba kitbet hekk:** Grazzi Marija, Omm Alla u Ommna tar-rizultat li tajni. Ikollok hniena minn dawk li jitolbu l-ghajnuna tieghek. Grazzi Ommi.

**M. Cini minn Paola kitbet hekk:** Niringrazzja lill-Mulej tal-grazzja li qlajt bl-interċessjoni tal-Madonna tal-Konsagrazzjoni u ta’ Ġuża Mifsud. Kont muġugha mmens imma malli hadt l-ewwel pillola u tlabt lill-Madonna u lil Ġuża l-uġigh ċeda.

**C. Frendo minn tas-Sliema** tiringrazzja lil Alla li bl-interċessjoni tal-Madonna tal-Konsagrazzjoni u Ġuża Mifsud, l-operazzjoni tal-by-pass li ghamel żewġha għaddiet b’wiċċ il-gid.

**N.N. minn B’Bugia** tiringrazzja lil Alla li bl-interċessjoni tal-Madonna u ta’ Ġuża Mifsud qalghet grazzja kbira rigward it-tifel taghha.

**Grace Gauci minn Naxxar** tiringrazzja lil Alla li bl-interċessjoni tal-Madonna qalghet grazzja kbira. Tghid li kienet qeghda tbat b’hafna hsibijiet iżda darba hasset lill-Madonna tghidilha, “Qum u oqghod kwieta,” u minn dak il-hin hassitha tajba u reġghet bdiet taghmel ix-xoghol.

**T. Attard minn B’Kara** kiteb li kien wegġa’ l-kustilji; u l-ingwent u l-pilloli ma swew ghal xejn. Talab hafna lill-Madonna u lil Ġuża Mifsud u qieghed santa tal-Madonna fejn kellu l-uġigh. Beda jisma’ min jghidlu, “Int ha tfieq, toqghodx tibza’ u tinkwieta.” L-uġigh beda jċedi u seta’ jmur lura għax-xoghol. F’itra ohra Tony kitbilna li ried jiringrazzja lil Alla li bl-interċessjoni tal-Madonna u ta’ Ġuża Mifsud qala’ grazzja ohra. Kiteb li meta kien ix-xoghol ha daqqa fix-xewka ta’ dahru. Bil-lejl kien qed ihoss uġigh fin-nerv ta’ dahru. L-ghada mar hdejn il-Madonna u beda jitlobha bil-qalb biex tfejqu. Hu u sejjer lura d-dar beda jhoss shana qawwija minn għonqu għal dahru. F’qalbu beda jghid li dan żgur kien miraklu. Fil fatt l-uġigh għaddielu.

**E. Carabott minn B’Kara** tiringrazzja lil Alla u l-Madonna tal-Girgenti għall-grazzji li qalghet matul is-sena 2004.

**N. X. minn B’Kara** tiringrazzja lil Alla li bl-interċessjoni tal-Madonna u ta’ Ġuża Mifsud qalghet diversi grazzji. Tghid li xi jiem wara li t-tifel taghha u martu kellhom tarbija (tifel) qalulhom li jridu jibdlulu d-demmi iżda l-ghada li qalulhom hekk baghtuh id-dar.

Darba ohra r-raġel taghha kellu 104 skoruti deni. La ried tabib u lanqas ambulanza. Talbet lill-Madonna u tatu l-ilma minn tal-Girgenti u d-deni għaddielu. Ukoll meta jkollu l-ażma li ilu jbati biha seba’ snin, taghtih l-ilma u tghaddhilo.

**F. Spiteri minn Ghawdex għaddiet dan ir-rapport:** Ommi kellha erba’ naghġiet li kienet tiehu l-halib minnhom. Xi sitt snin ilu trabbielhom musmar f’wiċċhom. Il-veterenarju qalli li dawn jittiehdu minn xulxin. Għalhekk jiena li kont naf lil Ġuża għax kont nattendu għal-laqgħat minn qabel ma mietet, tlabt lil ruh Ġuża biex tinterċedi għalina u taqlgħalna din il-grazzja li għal ommi kien importanti hafna l-fejqa taghhom. Wara li tlabt lil Ġuża dan il-fejqa sehh.

**C. Zammit minn Marsaskala** jiringrazzja lil Alla għall-grazzja li qala’ bl-interċessjoni tal-Madonna tal-Konsagrazzjoni u tar-ruh tajba ta’ Ġuża Mifsud.

**T. Zarb minn Paola** tiringrazzja lil Alla għall-grazzja li qalghet bl-interċessjoni tal-Madonna tal-Girgenti u t-talb ta’ Ġuża Mifsud. Tghid li kellha marda fil-glandoli, għamlet l-ilma li hadet mill-Girgenti u l-marda li kellha bdiet itaffi sakemm fieqet.

**N. Farrugia** tiringrazzja lil Alla li bl-interċessjoni tal-Madonna qalghet grazzja fuq it-tifel ta’ bintha li reġghet telgħatlu xagħru wara li kienet waqgħatlu.

**J. Borg minn Raħal Ġdid** tiringrazzja lil Alla li bl-interċessjoni tal-Madonna tal-Konsagrazzjoni u ta’ Ġuża Mifsud qalghet grazzja kbira. Kienet l-isptar biex taghmel operazzjoni maġġuri u persuna tatha labtu tal-Madonna tal-Konsagrazzjoni. Riedu jnehħulha l-utru iżda minflok nehħewla biss parti minnu. Apparti minnekk hi kienet imdejqa hafna iżda minn meta kellha l-labtu u talbet lill-Madonna u lil Ġuża Mifsud, waqgħet fuqha serenita’ u ferh kbir tant li għaddiet il-jiem li kien fadlilha l-isptar b’mod felici.

**N. N. miż-Żurrieq kitbet hekk:** Missieri li għandu 90 sena dahal l-isptar għax kien qieghed inehhi d-demmi ma’ l-urina. Wara li sarulu xi testijiet irriżulta li missieri kellu tumor fil-bladder. Ahna mill-ewwel dorna għall-ghajnuna lejn Alla l-Imbierek u lejn il-Madonna tal-Konsagrazzjoni u tlabna bil-herqa. Reġghu sarulu xi testijiet u rriżulta li mhux tumor kellu imma infezzjoni kbira fil-bladder. Għalhekk nixtieq niringrazzja lil Alla l-Imbierek u lill-Madonna tal-Konsagrazzjoni għall-grazzja li qlajna.